

کیا احرام کی چادریں تبدیل کر سکتے ہیں؟

دارالافتاء اہلسنت
Darul Ifta AhleSunnat



1

تاریخ: 21-06-2022

ریفرنس نمبر: Sar-7880

کیا فرماتے ہیں علمائے دین و مفتیانِ شرع متین اس مسئلے کے بارے میں کہ عمرہ کے احرام کی حالت میں اگر کوئی نہانا چاہے، تو کیا غسل کے لیے احرام کی چادریں اتار سکتا ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

حج یا عمرہ کی نیت سے احرام باندھنے کے بعد کسی ضرورت، مثلاً نہانے یا احرام تبدیل کرنے وغیرہ کے لیے احرام کی چادریں اتارنا، جائز ہے، شرعاً اس میں کوئی حرج نہیں، نہ ہی اس سے محرم احرام سے باہر ہو جاتا ہے، بلکہ احرام سے باہر تب ہی ہوگا، جب عمرہ کے تمام مناسک ادا کر لینے کے بعد حلق یا تقصیر کروالے گا، البتہ نہانے میں چند باتوں کا لحاظ ضروری ہے، احرام کے ممنوعات سے بچے، شیمپو استعمال نہ کرے، میل چھڑائے بغیر نہائے، اس طرح نہائے کہ کوئی بال نہ ٹوٹے پائے۔

تنبیہ: عام لوگ یہ سمجھتے ہیں کہ شاید احرام کی چادر پہننے کو حالت احرام کہتے ہیں، اسی لیے وہ چادر تبدیل کرنے یا اتارنے پر بھی سوچ میں پڑتے ہیں کہ کہیں احرام نہ کھل جائے، یہ غلط فہمی مسائل سے آگاہی نہ ہونے کی بنا پر ہے، احرام دراصل ایک حالت کا نام ہے، جس کا دار و مدار نیت اور تلبیہ کہنے پر ہے اور مرد کے لیے بغیر سلا لباس پہننا یا احرام کی چادر باندھنا، ان پابندیوں میں سے ایک پابندی ہے، صرف چادر کا نام حالت احرام نہیں ہے، لہذا نہانے کے لیے احرام کی چادریں اتارنے میں شرعاً کوئی حرج نہیں ہے۔

چنانچہ احرام باندھنے کے بعد محرم ہونے کی حالت میں نہانا خود نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ اور آپ کے اصحاب کرام عَلَيْهِمُ الرِّضْوَانُ کے عمل مبارک سے ثابت ہے اور یہ بات واضح ہے کہ نہانے کے لیے لباس اتارا جاتا ہے، لہذا اشارة ان روایات سے بھی معلوم ہوا کہ احرام کا لباس اتارا جاسکتا ہے۔

صحیح بخاری شریف میں ہے: حضرت عبد اللہ بن حنین رَضِيَ اللهُ تَعَالَى عَنْهُ بیان کرتے ہیں کہ حضرت عبد اللہ بن عباس اور حضرت مسور بن مخرمہ رَضِيَ اللهُ تَعَالَى عَنْهُمَا کا مقام ابواء میں (ایک مسئلہ پر) اختلاف ہوا، حضرت عبد اللہ بن عباس رَضِيَ اللهُ تَعَالَى عَنْهُ نے فرمایا کہ اپنا سر نہیں دھوئے گا، تو (روای، حضرت عبد اللہ بن حنین رَضِيَ اللهُ تَعَالَى عَنْهُ کہتے ہیں) مجھے حضرت عبد اللہ بن عباس نے حضرت ابو ایوب انصاری رَضِيَ اللهُ تَعَالَى عَنْهُ کے پاس (مسئلہ پوچھنے کے لیے) بھیجا، میں جب ان کی خدمت میں پہنچا، تو وہ دو لکڑیوں کے بیچ غسل کر رہے تھے اور انہوں نے ایک کپڑے سے پردہ کر رکھا تھا، میں نے پہنچ کر سلام کیا، تو انہوں نے استفسار فرمایا کہ کون ہو؟ میں نے عرض کیا کہ میں عبد اللہ بن حنین رَضِيَ اللهُ تَعَالَى عَنْهُ ہوں، آپ رَضِيَ اللهُ تَعَالَى عَنْهُ کی خدمت میں مجھے عبد اللہ بن عباس رَضِيَ اللهُ تَعَالَى عَنْهُ نے یہ معلوم کرنے کے لیے بھیجا ہے کہ احرام کی حالت میں رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ (غسل کرتے ہوئے) سر مبارک کس طرح دھوتے تھے، (یہ سن کر) انہوں نے کپڑے پر (جس سے پردہ کیا تھا) ہاتھ رکھ کر اسے نیچے کیا، یہاں تک کہ آپ کا سر دکھائی دینے لگا، پھر جو شخص ان کے بدن پر پانی ڈال رہا تھا، اس سے انہوں نے پانی ڈالنے کے لیے کہا، اس نے ان کے سر پر پانی ڈالا، پھر انہوں نے اپنے سر کو دونوں ہاتھوں سے ہلایا اور دونوں ہاتھ آگے لے گئے اور پھر پیچھے لائے اور فرمایا: ”هَكَذَا رَأَيْتَهُ صَلَّى اللهُ عَلَيْهِ وَسَلَّمَ يَفْعَلُ“ ترجمہ: میں نے رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کو (احرام کی حالت میں) اسی طرح کرتے دیکھا تھا۔

(صحیح البخاری، کتاب العمرة، باب الاغتسال للمحرم، جلد 1، صفحہ 337، مطبوعہ لاہور)

امام ابو بکر احمد بن حسین بیہقی رَحْمَةُ اللهِ تَعَالَى عَلَيْهِ (سال وفات: 758ھ) نقل کرتے ہیں: ”ویروی عن النبی

صلی اللہ علیہ وسلم أنه اغتسل وهو محرم“ ترجمہ: مروی ہے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ نے محرم ہونے کی حالت میں غسل فرمایا۔

(معرفة السنن والآثار، کتاب المناسک، الغسل بعد الاحرام، جلد 7، صفحہ 175، مطبوعہ دار قتیبة، دمشق، بیروت)

ملک العلماء علامہ کاسانی حنفی رَحْمَةُ اللهِ تَعَالَى عَلَيْهِ (سال وفات: 587ھ/1191ء) لکھتے ہیں: ”ولا بأس بأن

يحتجم المحرم، ويدخل الحمام ويغتسل... وأما الاغتسال فلما روي أن رسول الله صلى الله عليه

وسلم اغتسل وهو محرم“ ترجمہ: اور محرم کے کچھنے لگانے، حمام میں داخل ہونے اور غسل کرنے میں کوئی حرج نہیں،... بہر حال غسل کرنا اس لیے جائز ہے کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے احرام کی حالت میں غسل فرمایا۔

(بدائع الصنائع، کتاب الحج، فصل تطيب المحرم، جلد 2، صفحہ 191، مطبوعہ دارالکتب العلمیہ) علامہ بُرْهَانُ الدِّينِ مَرْغِينَانِي رَحْمَةُ اللهِ تَعَالَى عَلَيْهِ (سال وفات: 593ھ / 1196ء) لکھتے ہیں: ”ولا بأس بأن يغتسل ويدخل الحمام، لأن عمر رضي الله عنه اغتسل وهو محرم“ ترجمہ: اور محرم کے غسل کرنے اور حمام میں داخل ہونے میں کوئی حرج نہیں، کیونکہ حضرت سیدنا عمر فاروق اعظم رَضِيَ اللهُ تَعَالَى عَنْهُ نے محرم ہونے کی حالت میں غسل فرمایا۔

(الهدايه، كتاب الحج، باب الاحرام، جلد 1، صفحہ 136، مطبوعہ داراحياء التراث العربی، بیروت) موسوعہ فقہیہ کویتیہ میں ہے: ”لا خلاف بين الفقهاء في جواز اغتسال المحرم بالماء والانغماس فيه“ ترجمہ: محرم کے لیے پانی سے غسل کرنے اور اس میں غوطہ لگانے کے مسئلہ میں فقہائے کرام کے درمیان کوئی اختلاف نہیں۔ (الموسوعة الفقهية الكويتية، جلد 35، صفحہ 78، مطبوعہ وزارت اوقاف، کویت) حالت احرام میں جن امور کی اجازت ہے ان کا بیان کرتے ہوئے صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سال وفات: 1367ھ / 1947ء) لکھتے ہیں: ”بے میل چھڑائے حمام کرنا (پانی میں نہانا)، غوطہ لگانا (جائز ہے)۔“ (بہار شریعت، جلد 1، حصہ 6، صفحہ 1080، مطبوعہ مکتبۃ المدینہ، کراچی)

حقیقت احرام خاص حالت کا نام ہے، نہ کہ احرام میں باندھی جانے والوں چادریں احرام ہیں، ہاں مجازاً ان چادروں کو احرام کہا جاتا ہے، چنانچہ احرام کی تعریف کے متعلق قاضی ابوالحسن علی بن حسین السغدی حنفی رَحْمَةُ اللهِ تَعَالَى عَلَيْهِ (سال وفات: 461ھ / 1068ء) لکھتے ہیں: ”اما الاحرام فهو التلبية مع وجود النية“ ترجمہ: بہر حال احرام تو وہ (حج یا عمرہ یا دونوں کی) نیت کے ساتھ تلبیہ پڑھنے کو کہا جاتا ہے۔

(النتف في الفتاوى، كتاب المناسك، فرائض الحج، صفحہ 133، مطبوعہ کوئٹہ)

رفیق الحرمین میں ہے: ”جب حج یا عمرہ یا دونوں کی نیت کر کے تلبیہ پڑھتے ہیں، تو بعض حلال چیزیں بھی حرام

ہو جاتی ہیں، اس لئے اس کو ”احرام“ کہتے ہیں۔ اور مجازاً ان بغیر سلی چادروں کو بھی احرام کہا جاتا ہے جن کو احرام کی حالت میں استعمال کیا جاتا ہے۔“ (رفیق الحرمین، صفحہ 58، مطبوعہ مکتبۃ المدینہ، کراچی)

اور محرم کے لیے احرام کے لباس کو تبدیل کرنا، جائز ہے، چنانچہ نبی پاک صَلَّی اللہُ تَعَالَى عَلَیْہِ وَاٰلِہٖ وَسَلَّم سے احرام تبدیل کرنا ثابت ہے، جیسا کہ السنن الکبری للبیہقی میں ہے: ”عن عکرمۃ مولی ابن عباس أن النبی صلی اللہ علیہ وسلم غیر ثوبیہ بالتنعیم وهو محرم“ ترجمہ: حضرت سیدنا عکرمہ جو حضرت عبد اللہ بن عباس رضی اللہ عنہما کے آزاد کردہ غلام ہیں، آپ سے روایت ہے کہ نبی پاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے حالت احرام میں مقام تنعیم پر اپنے احرام کے دونوں کپڑوں کو تبدیل فرمایا۔

(السنن الکبری للبیہقی، جلد 5، صفحہ 82، مطبوعہ دارالکتب العلمیہ، بیروت)

اور صحیح بخاری شریف میں ہے: ”وقال ابراہیم لا بأس أن یبدل ثیابہ“ ترجمہ: امام ابراہیم نخعی رَحْمَةُ اللہِ تَعَالَى عَلَیْہِ فرماتے ہیں کہ محرم کے احرام (پہننے کے بعد اُسے) تبدیل کرنے میں کوئی حرج نہیں۔

(صحیح البخاری، کتاب المناسک، باب ما یلبس المحرم من الثیاب، جلد 1، صفحہ 293، مطبوعہ لاہور)

علامہ شمس الدین محمد عرفہ دسوقی رَحْمَةُ اللہِ تَعَالَى عَلَیْہِ ”حاشیۃ الدسوقی علی الشرح الکبیر“ میں لکھتے ہیں:

” (قوله: وجاز إبدال ثوبه) أي جاز للمحرم أن یبدل ثوبه الذي أحرم فيه بغیره سواء كان الثوب إزاراً أو رداء“ ترجمہ: اور محرم کے لیے یہ جائز ہے کہ جس لباس میں احرام کی نیت کی تھی، اسے تبدیل کر کے کوئی اور لباس پہن لے، خواہ نیچے کا لباس بدلے یا اوپر کی چادر کو بدلے۔

(حاشیۃ الدسوقی علی الشرح الکبیر، جلد 2، صفحہ 57، مطبوعہ دارالفکر)

واللہ اعلم عزوجل ورسولہ اعلم صلی اللہ تعالی علیہ وآلہ وسلم



کتبہ

مفتی محمد قاسم عطاری

21 ذی القعدة الحرام 1443ھ / 21 جون 2022ء